

عمومي اسامبله  
امنيت شوراخپرېدل: عمومي  
۵ سپټمبر ۲۰۲۵  
اصل: انگليسيامنيت شورا  
اتيايم کال

عمومي اسامبله

اتيايمه ناسته

د اجنډا ۳۶ ماده

په افغانستان کې وضعیت

## په افغانستان کې وضعیت او پر نړيوالې سولې او امنيت پي اغيزې

د سرمشري راپور

لومړۍ. مقدمه

۱. دا راپور د عمومي اسمبلۍ د ۹۷/۳۱۷ گڼه پرېکړه لیک او د امنيت شورا د ۲۷۷۷ (۲۰۲۵) گڼه پرېکړه لیک پر بنسټ سپارل شوی دی، چې په کې له سرمشري غوښتل شوي څو په هرو دريو مياشتو کې د افغانستان د وضعیت او په افغانستان کې د ملګرو ملتونو مرستندويه پلاوي (يوناما) د ماموریت د تطبيق په اړه په محلي کچه راپور ورکړي.

۲. دا راپور د ۲۰۲۵ کال د جون په ۱۱ نېټه خپور شوي راپور (A/79/947-S/2025/372) راهيسې په افغانستان کې د ملګرو ملتونو د کړنو لکه سياسي، بشردوستانه، او بشري حقونو هڅو په هکله تازه معلومات وړاندې کوي.

دويم: اړوند بدلونونه

۳. واکمنو چارواکو د خپل واک د نيولو څلورمه کليزه د افغانستان د ثبات، منځنۍ لوی اقتصادي ودې او په سيمه ايز اقتصاد کې د هغې د زياتيدونکي ادغام په روښانه کولو سره ولمانځله. د طالبانو مشر، ملا هبت الله اخندزاده له زيات شمېر واکمنو چارواکو سره خبرې اترې کړي او ټينګار يې پرې کړې، چې د ده اطاعت وکړي او شرعي قانون په جدي توګه پلي کړي. وسله والو مخالفو ډلو د بريدونو ادعا وکړه؛ خو بيا هم، دوی د واکمنو چارواکو د ځمکني کنټرول پر وړاندې کومه ستره ننگونه نه ده رامنځته کړې. په عراق او شام کې اسلامي دولت (داعش-خراسان څانګې) د کوم لوی بريد ادعا نه ده کړې. د واکمنو چارواکو د محدودوونکو پاليسيو او کړنو له امله د ښځو او نجونو حقونه د ملي ژوند په ټولو برخو کې له پامه غورځېدلي. ځينو ځايي خلکو د ډيرې ټولنيزو اقتصادي ننگونو لکه؛ د بې کاري، د اوبو کمښت او د تعليم او روغتيا پاملرنې په څير بنسټيزو خدمتونو ته د لاسرسي د نشتوالي خبره کړې ده. د افغان راستنيدونکو کډوالو ډله ايز راتګ، د هغو کسانو په ګډون چې جبري راستنيدو سره مخ شوي يا هغه کسان چې له ګاونډيو هيوادونو څخه په نامناسب وضعیت کې راستانه شوي، په افغانستان کې بشري بحران لا پسې زيات کړی، چې د سرچينو او په سيمه ايزه کچه د غبرګون او مقابلي ميکانيزمونو د کمښت او محدوديت له امله يې په دولت باندې سخت فشار راوړی دی. د ۲۰۲۵ زېږديز کال لپاره د افغانستان د بشري اړتياوو او غبرګون پلان، چې د ۲۲،۹ ميليونه اړمنو له ډلې ۱۶،۸ ميليونه د مرستې هدف ګرځوي، د اګسټ په ۲۸ نېټه د ټولټال ۲،۴۲ ميليارد ډالرو اړتيا وړ بوديجې يوازې ۲۷،۱ سلنه تمويل شوی دی.

## الف. سياسي بدلونونه

۴. د اگست په ۱۵ نېټه د واکمنو چارواکو د واک پنځم کال پیلېږي. دوی د تېر کال په خپر، خلکو ته د خپلو لاسته راوړنو د وړاندې کولو لپاره د حساب ورکونې غونډې ترسره کړې. د واکمنو د ریاست الوزراء د دفتر رئیس د جولای په ۱۶ نېټه د دغو غونډو د پرانیستې په مراسمو کې د روڼتیا پر اهمیت ټینګار وکړ، او یادونه یې وکړه چې ۴۴ ادارې به خپل کلي راپورونه د رسنیو پر وړاندې له خلکو سره شریکوي. واکمنو چارواکو د دوی د 'فتحي ورځې' په مناسبت ویناوو کې له بهرني اشغال څخه ازادې، د شرعي نظام رامنځته کول او د هېواد په کچه د امنیت تأمین، د سولې او ملي بیا جوړونه کې لاسته راوړنې، د اداري فساد، ظلم او ټولنیزې تفرقي له منځه وړل خپلې لاسته راوړنې یادې کړې.

۵. د طالبانو مشر په کندهار کې له بیلابیلو چارواکو لکه؛ د کابل د یو شمېر ریاستونو، د واکمنو د استخباراتو عمومي ریاست چارواکو او د هېواد په کچه له قاضیانو سره یو لړ لیدنې وکړې. نوموړي په دغو لیدنو کې له خلکو څخه یو ځل بیا د اسلامي نظام د پیروۍ او د شریعت د نافذولو غوښتنه کړې ده. د طالبانو مشر د جون په ۷ نېټه د اختر د خطبې پر مهال پر دیموکراتیکي حکومتولۍ نیوکه وکړه، او وېي ویل چې په افغانستان کې دغه ډول حکومتولي ناکامه ده او د راتلونکي لپاره یوه حل لاره نه وه. همدا راز نوموړي په جون میاشت کې د څیرک موبایلونو د کارونې او په سیاسي بحثونو کې پر واکمنو چارواکو د نیوکو د منع کولو دوه حکمونه صادر کړل. واکمنو چارواکو له جون څخه تر جولای میاشت پورې د مشاعرو او د دیني تبلیغ د ځینو ډولونو سانسورولو او د ځان وژونکو کسانو د جنازي لمونځ نه ادا کولو په برخه کې نوي محدودیتونه اعلان کړل.

۶. د واکمنو د امر بالمعروف او نهی عن المنکر وزارت د امر بالمعروف او نهی عن المنکر قانون د تنفیذ کمپاین زیات کړی، چې د نارینه وو لپاره د یري او د ښځو لپاره د حجاب مراعتولو ټاکل شوو معیارونو باندې تمرکز کوي. همدارنګه د واکمنو یاد وزارت د ټولنیزو رسنیو د نا اخلاقي کارونې پر وړاندې اخطارې صادرې کړې، د افغان فلم ریاست یې وټاره او په لغمان ولایت کې یې د ژوندیو موجوداتو د انځورونو پر خپرولو بندیز ولگاوه، چې په دې سره دا نوولسم ولایت شو چې یاد بندیز پکې پلي کېږي. واکمن وزیر، محمد خالد حنفي په نورستان او هرات ولایتونو کې له خلکو او ځایي چارواکو سره ولیدل او ترې یې د دې قانون د بشپړ تطبیق او انفاذ غوښتنه وکړه.

۷. واکمنو چارواکو رهبرۍ ته د وفادارو اشخاصو په ځانګړې توګه سړیو تقرر او تغیر او تبدیل ته دوام ورکړی، چې د واکمنو د ښاري پراختیا او کور جوړولو، مخابراتو او معلوماتي ټکنالوژۍ وزیران او د حج او اوقافو وزارت معین پکې شامل دي. په محلي کچه د واکمن نظام ۱ والي، ۶ د والي مرستیالان، ۴۰ ولسوالان، ۳۹ د ولسوالیو امنیه قوماندانان، ۴ د استخباراتو ولایتي رئیسان او لږ تر لږه ۱۳ ولایتي رئیسان مقرر شوي دي. په فاریاب او لغمان ولایتونو کې دوه نوې ولسوالۍ ایجاد شوي دي. سربیره پر دې، په بیلابیلو محکمو کې ۲۵ نوي قاضیان هم په دندو ګمارل شوي دي.

۸. د طالبانو د مشر لخوا د واکمنو په ملکي او امنیتي ادارو کې د تنقیص اړوند د ۲۰۲۵ کال د اپریل ۸ نېټې صادر شوي حکم، په ځانګړې توګه د رسنیو، تعلیم او تربیې او روغتیا په سکتورونو کې د ښځینه ښوونکو د منفکولو په ګډون، د تطبیق بهیر دوام لري. د واکمنو په امنیتي ادارو کې د کارکوونکو د تنقیص او کمولو چارې، د واکمنو د ملي دفاع وزیر، محمد یعقوب په مشرۍ، د واکمنو د امنیت او تصفيي کمیسیون تر څارنې لاندې ترسره کېږي. د واکمنو د ملي دفاع وزیر د جولای په ۲۲ نېټه وویل چې کارکوونکي یې ۱۰ سلنه کم شوي او ۱۰ سلنه یې احتیاطو ته ورپېژندل شوي دي.

۹. ځایي خلکو د اقتصادي ستونزو، خو ځینو د یوه ډله مشخصو خلکو سره د ناسم چلن په تړاو اعتراضونه وکړل. د بېلګې په توګه، متقاعدینو په کابل کې اووه ځلې اعتراضونه وکړل ځکه د نږدې څلورو کلونو راهیسې یې خپل د تقاعد حقونه ترلاسه کړي نه دي. په بدخشان ولایت کې د کوکنارو کښت له منځه وړلو په تړاو اعتراضونه شول، او په آدم خان کلي کې ځایي بزګرانو د دوی پر کرنیزو محصولاتو د واکمنو د مالي اخیستلو هڅو پر وړاندې مقاومت وکړ. د جولای په لومړۍ نېټه د عاشورا ورځې د نمانځنې څخه مخکې د هرات ښار په جبرائیل ښارګوټي کې شاوخوا ۵۰۰ ځوانان او ځایي خلک په فرهنگ څلورلارې

کې راټول شوي وو خو د عاشورا ورځ د نمانځني په موخه د دوی لخوا سينگار شوو دروازو، بيرغونو او د سرک غاړې د څښاک اوبو لپاره لگول شوو سيستمونو ويجارولو پر وړاندې اعتراض وکړي. دا کار د واکمنو د استخباراتو عمومي رياست ځواکونو د دې لپاره کړی و چې په وينا يې د پياده تلونکو کسانو د تگ مخه يې نيولې وه.

۱۰. واکمنو چارواکو په اوو ولايتونو کې نهه (۹) نوې مدرسې جوړې کړې. په دريو ولايتونو کې د واکمنو لخوا په ثبت شوو اووه (۷) مدرسو کې د دستار بندي مراسم نيول شوي وو، چې په پايله کې يې ۱۱۹ نارينه او ۳۰ ښځې له دغو مدرسو څخه فارغ شول. د مرکز او ولايتونو په کچه لوړ پوړي چارواکي لاهم له دغو مراسمو څخه د ملي يووالي، د شرعي قانون تطبيق او ځوانانو ته د ديني زده کړو ورکولو اهميت بيانولو لپاره گټه اخلي.

۱۱. د واکمنو د عدلي وزارت د جون په ۱۷ نېټه اعلان وکړ چې له اسلامي فقهي سره د ټولو موجوده قوانينو د مطابقت او سمون لپاره د دوی د بياکتني چارې ۹۵ سلنه بشپړې شوې دي. د واکمنو وياند د جولای په ۲۰ نېټه په يوه رسنيزه مرکه کې وويل چې دوی د اساسي قانون لپاره هيڅ اړتيا نه ويني او شرعي قانون يو جامع قانوني چوکاټ برابروي. نوموړي همدارنگه د اگسټ په ۱۰ په يوه رسنيزه مرکه کې دا هم وويل چې قانوني تشه نشته، خو يادونه يې وکړه چې، حالاتو ته په پام سره او د اړتيا له مخې، واکمن چارواکي به د رسمي اساسي قانون پر جوړولو باندې غور وکړي. نوموړي ټينگار وکړ چې ټولې حکومتي کړنې د اسلامي شريعت پر بنسټ ترسره کېږي. همدارنگه د اگسټ په ۱۵ نېټه، هغه په يوه بله مرکه کې څرگنده کړه چې واکمنو چارواکو د اداري اغېزمنتوب او حساب ورکونې د لا زياتوالي په موخه د چارواکو د دندو له عنوانونو څخه د 'سرپرست' کلمه حذف کړې ده.

۱۲. د واکمنو چارواکو لخوا ښځو ته د وکالت جوازونو پر ورکړې بنديز لاهم په خپل ځای دی. د ۲۰۲۲ کال تر جون مياشتې پورې په افغانستان کې ۲۴۰۹ نارينه مدافع وکيلانو ته د وکالت جوازونه ورکړل شوي دي، په داسې حال کې چې د دې په پرتله د جمهوريت پر مهال د ۲۷۰ ښځينه وو په گډون، ۴۰۰۰ نارينه وو ته د وکالت جوازونه ورکړل شوي وو. زيات شمېر حقوقي دعوې د غير رسمي شخړو حل ميکانيزمونو له لارې حل کېږي، چې هم مدعيان غواړي شخړې يې له دې لارې حل شي او هم قاضيان دوی ته دعوي د حل لپاره راجع کوي.

۱۳. يوناما د می له ۲۳ نېټې څخه تر اگسټ ۳ نېټې پورې په بيلابيلو ولايتونو کې په خپلو ساحوي دفترونو کې د لاسرسي او پوهاوي ۱۶۴ فعاليتونه ترسره کړي، چې په ترڅ کې يې د مدني ټولني نارينه او ښځينه فعالانو، قومي مشرانو، خبريالانو، متشبثينو، فعالانو او ځوانانو سره ناستې او خبرې اترې کړي دي. دغو گډونوالو د مدني فضاء راتنگېدو په اړه خپله اندېښنه څرگنده کړې او پر ټولگډونه تعليم او تربيه، د ځوانانو لپاره کاري فرصتونو او غوره خدمتونو په تېره بيا، د روغتيا، اوبو او کرنې، پر اهميت باندې ټينگار کړی دی. ځوانو نارينه او ښځينه گډونوالو د ځوانانو ترمنځ د رواني روغتيا ستونزې زياتوالي راپور په اړه اندېښنې څرگندې کړي دي، چې دوی يې لامل د اقتصادي ستونزې او پراخې بېکارۍ ترڅنګ د ښځو زياته څارنه او ځورونه گڼي.

۱۴. واکمنو چارواکو راپور ورکړی چې، د می له ۲۳ نېټې څخه تر اگسټ ۳ نېټې پورې په ۲۰ ولايتونو کې د کورنۍ او ټولنيزو ستونزو اړوند، ځمکې او اوبو پر سر ۵۱ ځايي شخړې او دعوې د ځايي قومي مشرانو، ديني عالمانو او واکمنو چارواکو په منځکړيتوب حل شوي دي. ځايي سرچينو ادعا کړې چې ټول ښکيل لوري د شخړو د حل د دې بهير څخه راضي وو.

۱۵. همدارنگه له نړيوالې ټولنې، واکمنو چارواکو او افغانانو سره د سياسي لار نقشې په اړه د ملگرو ملتونو خبرې اترې لاهم دوام لري خو د بشري حقونو او حکومتولۍ په گډون پيچلې ستونزې په هر اړخيزه توگه حل کړي. دا هغه ستونزې دي چې د افغانستان پر اوسني وضعيت اغېزه لري او له نړيوالې ټولنې سره د افغانستان د بيا يو ځای کېدو مخه نيسي، او د جولای په اوومه (۷) نېټه د ملگرو ملتونو د عمومي اسامبلې لخوا د تصويب شوي ۷۹/۳۱۷ گڼه پرېکړه ليک سره سمون لري.

۱۶. ملگرو ملتونو د می له لومړۍ نېټې څخه تر جولای ۳۱ نېټې پورې، ۲۶۵۸ امنیتي او د خونديتوب پېښې ثبت کړي دي، چې د ۲۰۲۴ کال د ورته مودې په پرتله ۹ سلنه زیاتوالی ښيي.

۱۷. وسله والو مخالفو ډلو د می له لومړۍ نېټې څخه تر جولای ۳۱ نېټې پورې، د طالبانو لخوا پر ملي قلمرو د کنټرول پر وړاندې کوم د پام وړ ننگونه نده رامنځته کړي. د افغانستان د آزادۍ جبهې، ملي مقاومت جبهې، د افغانستان د آزادۍ غورځنگ، د خلکو د خپلواکۍ جبهې او د ملي ثبات جبهې د ټولټال ۴۷ پېښو مسؤلیت منلی، چې له ډلې یې ۱۹ پېښې تثبیت شوي دي.

۱۸. د می له لومړۍ نېټې څخه تر جولای ۳۱ نېټې پورې، د داعش خراسان څانګې د بریدونو په شمېر او کچه کې کموالی راغلی دی، خو واکمنو چارواکو د دې ډلې پر ضد عملیاتو ته دوام ورکړی دی. د راپورونو له مخې د جون په لسمه په کابل او په کونړ او ننگرهار ولایتونو کې د جون په نهه ویشتمه او د جولای په دریمه نېټه د واکمنو د استخباراتو عمومي ریاست په عملیاتو کې د داعش خراسان څانګې غړي وژل شوي دي. د بدخشان ولایت په شهدا ولسوالۍ کې د می په ۲۶ نېټه، د یو سلفي ديني عالم په نښه کولو برید، چې ادعا کېده له داعش سره اړیکه لري، په پایله کې نوموړی ديني عالم او د هغه ساتونکي ووژل شول، خو د واکمنو امنیتي ځواکونو ته اوسني تلفات تائید شوي نه دي. نامعلومو کسانو د جون په ۱۴ نېټه د بدخشان ولایت په نسی ولسوالۍ کې د جومات شيعه ملا امام په ډزو سره وژلی او بیا یې سر ورته پرې کړی او په دغه سیمه کې یې د داعش بیرغ هم پرې ایښی دی. د داعش خراسان څانګې د جون په ۱۵ نېټه د ننگرهار ولایت په دره نور ولسوالۍ کې د واکمنو امنیتي ځواکونو په نښه کړل. همدارنګه د جولای په ۸ نېټه د لغمان ولایت په الینګار ولسوالۍ کې د دواړو ډلو ترمنځ د وسله والې نښې راپور ورکړل شو.

۱۹. د می له لومړۍ نېټې څخه تر جولای ۳۱ نېټې پورې، د واکمنو امنیتي ځواکونو او د پاکستانی ځواکونو ترمنځ په خوست، کونړ، ننگرهار او پکتیکا ولایتونو کې د وسله والو او پر پوله د ډزو راپور ورکړل شو. د هلمند ولایت د دیشو ولسوالۍ په بهرامچه سرحدي پوله کې د می ۳۰ نېټې او جون لومړۍ نېټې ترمنځ موده کې د واکمنو امنیتي ځواکونو لخوا پر پوله د پوستې جوړولو له امله وسله واله نښته رامنځته شوه او د هاوان مرمی و توغول شوې، چې د شاوخوا ۵۰ کورنیو د بې ځایه کېدو لامل شول. په ټولیز ډول، په کندهار، پکتیکا، خوست او پکتیا ولایتونو کې د بې پیلوټه الوتکو ۱۲ ځل لیدلو او د جیت الوتکو دوه ځل لیدلو راپور ورکړل شوی دی.

۲۰. د پاکستان امنیتي ځواکونو ادعا کړې چې پر پوله د پاکستانی طالبانو د تحریک یو شمېر جنګیالي چې د جولای په ۱۶ او ۲۳ په پکتیکا، د جولای په ۳ او ۲۷ په خوست او د جولای په ۸ نېټه په کونړ کې پاکستان ته د راوښتو او بېرته اوسېدو هڅه یې کوله، وژلي دي. همدارنګه د چاودنو په دوو جلا پېښو کې د کونړ په اسمار او شلتن ولسوالیو کې د راپورونو له مخې چې ادعا کېده د دې ډلې غړي دي، وژل شوي دي.

۲۱. ملگرو ملتونو د می له لومړۍ نېټې څخه تر جولای ۳۱ نېټې پورې، ۵۷ امنیتي او د خونديتوب پېښې چې د دې سازمان پر کارکوونکو مستقیمه اغېزه لري، ثبت کړي دي. د ملگرو ملتونو لسګونه ښځینه کارکوونکې په یاد سازمان کې د کار په تړاو د نامعلومه کسانو لخوا په می میاشت کې په مرګ وګواښل شوې، چې ملګري ملتونه یې اړ کړل د خونديتوب لندېمهاله اقدامات ترسره کړي. واکمنو چارواکو یوناما ته خبر ورکړل چې د دوی کسانو دا کار ندی کړی او دوی هڅه کوي عاملین یې پیدا کړي.

### ج. سیمه ایزه همکاري

۲۲. د واکمنو د ریاست وزارت اقتصادي مرستیال، عبدالغني برادر د می له ۱۵ تر ۱۸ نېټې پورې، د کازان شپاړسم اقتصادي فورم کې د ګډون په موخه روسې ته لاړ، چې دواړو هېوادونو د سوداګرۍ، ترانسپورت، هوايي چلند او انرژۍ په برخو کې د همکاري پنځه تړونونه لاسلیک کړل. د واکمنو د عدلي وزیر عبدالحکیم شرعي د می په ۱۶ نېټه په روسیه کې د سینټ پترزبرګ

ديارلسم حقوقي فورم کې گډون وکړ، چې نوموړي پکې د حقوقي سيستم اصلاحاتو او نړيوالې همکارۍ په اړه وينا وکړه. د واکمنو د بهرنيو چارو وزير امير خان متقي د می له ۱۷ څخه تر ۱۹ نېټې پورې د ايران په اسلامي جمهوريت کې د تهران ډيالوگ فورم کې گډون وکړ او هلته يې د اقتصادي همکارۍ او سيمې د امنيت په اړه له ايراني چارواکو سره خبرې اترې وکړې. د واکمنو د بهرنيو چارو وزارت مالي او اداري معين، محمد نعيم په ازبکستان کې د سيمه ايز اتصال او اقتصادي همکارۍ په اړه د بحث په موخه د مرکزي او سويلي آسيا د اتصال په اړه د ترمذ ډيالوگ په لومړنۍ غونډه کې گډون وکړ. همدارنگه د واکمنو د اوبو او انرژۍ وزير، عبداللطيف منصور د می له ۱۳ تر ۱۵ نېټې پورې په تاشکند کې د ازبکستان د نړيوالې انرژۍ په پنځم کنفرانس کې گډون وکړ. د واکمنو د صنعت او سوداگرۍ وزير، نورالدين عزيزي د جون له ۱۰ تر ۱۳ نېټې پورې د تاشکند د نړيوالې سوداگرۍ په څلورم فورم کې گډون وکړ. د واکمنو د رياست الوزراء اداري مرستيال، عبدالسلام حنفي د صنعت او سوداگرۍ وزير او د بهرنيو چارو وزارت مالي او اداري معين په ملتيا، د جون له ۱۷ تر ۲۱ نېټې پورې د چين په کونمينگ کې د چين-سويلي آسيا نندارتون کې گډون کړ. د واکمنو د کرنې، اوبو لگولو او مالدارۍ وزير، عطاء الله عمري د جون په ۱۹ نېټه په روسيه کې د سينټ پترزبرگ نړيوال اقتصادي فورم کط گډون وکړ. د واکمنو د بهرنيو چارو وزير د جون په ۲۱ او ۲۲ نېټه د ترکيې په استانبول ښار کې د اسلامي همکارۍ سازمان د بهرنيو چارو وزيرانو شورا په غونډه کې گډون وکړ. د واکمنو د رياست الوزراء اقتصادي مرستيال د جولای په ۳ او ۴ نېټه د آذربايجان په خانکندي کط د اقتصادي همکاريو سازمان په اوولسمه سرمشريزه کې گډون وکړ، او هلته يې د مرکزي آسيا هېوادونو له استازو او آذربايجان سره د اقتصادي همکارۍ د لا زياتولو په موخه دوه اړخيز تړونونه لاسليک کړل. د واکمنو د ټولگټو وزارت معين، محمد اسحق صاحبزاده د جولای په ۱۳ نېټه په بيجنگ کې د چټک سرعت ريل په اړه د ريل پټليو نړيوال کانگرس دولسمه نړيواله غونډه کې گډون وکړ.

۲۳. د قزاقستان د بهرنيو چارو وزير مراد نورتلېف د جولای په ۱۰ او ۱۱ نېټه کابل ته سفر وکړ او هلته يې د اقتصادي همکارۍ، سوداگرۍ، کرنې او تورغونډۍ-هرات ريل پټلۍ پروژې په هکله د بحث او خبرو اترو په موخه د واکمنو د رياست الوزراء اقتصادي مرستيال او د واکمنو بهرنيو چارو وزير سره وليدل. د ازبکستان د بهرنيو چارو وزير، بختيار سعيدوف د ۲۰۲۵ کال د جولای په ۱۷ نېټه په کابل کې د پاکستان د لومړي وزير مرستيال او بهرنيو چارو وزير، اسحق ډار سره وکتل او له واکمنو چارواکو سره يې د افغان ترانس ريل پټلۍ د امکان سنجونې مطالعاتو د پيلولو په برخه کې درې اړخيز تړون لاسليک کړ. ازبک او پاکستاني وزيرانو د خپلو کتنو په لړ کې د واکمنو رئيس الوزراء، محمد حسن اخوند، بهرنيو چارو او کورنيو چارو وزيرانو سره وکتل. د پاکستان د کورنيو چارو وزير سيد محسن نقوي د جولای په ۲۰ نېټه په کابل کې د واکمنو له کورنيو چارو وزير سره وکتل او د همکارۍ پر پياوړتيا يې خبرې اترې وکړې. د ازبکستان د امنيتي خدماتو له رئيس، ډگر جنرال باخودير قربانوف د جولای په ۲۲ نېټه په کابل کې د واکمنو له کورنيو چارو او ملي دفاع وزيرانو سره وکتل او پر دوه اړخيزو امنيتي همکاريو يې بحث او خبرې اترې وکړې. د چين د بهرنيو چارو وزير، وانگ يي او د پاکستان د لومړي وزير مرستيال او بهرنيو چارو وزير د درې اړخيزې همکارۍ زياتولو په اړه د بحث په موخه په کابل کې غونډه وکړه، او چينايي او پاکستاني وزيرانو د واکمنو چارواکو د کابينې غړو سره هم دوه اړخيزه ليدنه وکړه.

۲۴. گل حسن، د جولای په ۳ نېټه د واکمنو چارواکو لخوا په روسيه کې د افغانستان سفير په توگه وټاکل شو او د یاد هېواد د بهرنيو چارو وزارت معين، انډري رودينکو ته يې خپل باورليک وسپاره. د روسيې د بهرنيو چارو وزارت لخوا خپرې شوې اعلاميې پر بنسټ، "د افغانستان د اسلامي امارت د حکومت په رسميت پيژندنه به د دواړو هيوادونو ترمنځ په مختلفو برخو کې گټوره دوه اړخيزه همکاري لا زياته کړي".

۲۵. يوناما لا هم د سيمه ايزې همکارۍ، په کابل کې ميشو ډيپلوماټيکو ماموريتونو سره غونډو جوړولو او له ليدونکو پلاويو سره خبرو اترو او اړيکو له لارې لا هم خپلو هڅو ته دوام ورکوي څو د سيمې په اقتصاد کې د افغانستان يوځای کېدو ته وده ورکړي او بشري مرستې لا زياتې کړي.

درېم: بشري حقونه

۲۶. ناچاوده توكي لا هم د ملكيانو، تر ډېره كوچنيانو، ژوند ته زيان رسوي. د راپور وركونې مودې پر مهال، ټولټال ۸ ملكيان چې دوه سړي، درې انجونې او درې هلکان پكې شامل دي، وژل شوي او ۴۵ تنه نور چې ۱۰ سړي، ۹ ښځې، ۸ انجونې او ۱۸ هلکان پكې شامل دي، تېپيان شوي دي.

۲۷. د پاكستاني امنيتي ځواكونو او د واكمنو امنيتي ځواكونو ترمنځ پر پوله د وسله وال تاوتريخوالي په پايله كې ملكي تلفات رامنځته شوي دي. د می ۲۹ نه تر جولای ۲۰ نېټې پورې په هلمند او كونړ ولايتونو كې د پاكستاني امنيتي ځواكونو لخوا د سپكو وسلو او هاوان فيرونو په پايله كې د يوې انجلۍ په گډون شپږ تنه تېپيان او دوه هلکان ووژل شول. په افغانستان كې د پاكستان سفارت په يوه ليكلې اعلاميه كې خبر وركړ چې د افغان امنيتي ځواكونو لخوا پر پوله د "بې دليله او بې توپيره" ډزو له امله د "ملكي وگړو" په گډون، پاكستاني لوري ته تلفات اوسېتي دي، چې پاكستان يې "غبرگون ښودلو ته اړ شوی". سفارت دا هم په گوته كړې چې پاكستان "د پارونو په وړاندې له زغم څخه كار اخيستی" او د "خبرو اترو او همكاري" لپاره به خپلو هڅو ته دوام وركړي.

۲۸. يوناما د راپور وركونې مودې پر مهال، د پخواني حكومت د چارواكو او افغان ملي دفاعي او امنيتي ځواكونو د مخكښو غړو پنځه د وژنو، يوه د خپلسرې نيونې او توقيف او درې د رپړونې او ناسم چلند پېښې ثبت كړي دي.

۲۹. يوناما د جولای په ۲۴ نېټه د "خوندي ځای نشته: افغانستان ته د اجباري راستنو شوو كسانو پر وړاندې د بشري حقونو خطر" تر سرليک لاندې راپور خپور كړ، چې پكې د هغو كسانو قضيه مستند شوي چې په جبري توگه افغانستان ته راستنه شوي او د دوی د ځانگړتياوو او سوابقو پر بنسټ د بشري حقونو جدي سرغړونې يې تجربه كړي دي. په دغه راپور كې موندل شوې چې، ښځې او انجونې، د مخكښي حكومت چارواكي، د افغان ملي دفاعي او امنيتي ځواكونو مخكښي منسوبين، د مدني ټولنې فعالان، د بشر حقونو مدافعین او خبريالان د بشري حقونو سرغړونو له لوی خطر سره مخ دي. واكمنو چارواكو د دې راپور د زياتو موندلو په ردولو سره دغه راپور ته غبرگون ښودلی او ويلي يې دي چې ټول راستنېدونكي افغانان د ۲۰۲۱ کال د عمومي بښني څخه برخمن دي.

۳۰. يوناما د راپور وركونې مودې پر مهال، د لږ تر لږه ۶۳ تنو (۴۷ نارينه او ۱۶ ښځينه) ته د تعزيري مجازاتو وركول مستند كړي دي.

۳۱. د واكمنو چارواكو لخوا په بدخشان ولايت كې د كوكنارو د له منځه وړلو پر وړاندې د اعتراض كوونكو د خپلسري نيونې او توقيف، ناسم چلند او وژني موارد ثبت شوي دي. د دغه ولايت په ارگو ولسوالۍ كې د می په پنځمه نېټه د واكمنو امنيتي ځواكونو لخوا شاوخوا ۲۰ اعتراض كوونكي ونيول شول. د واكمنو امنيتي ځواكونو په جرم ولسوالۍ كې د می په ۲۵ نېټه پر اعتراض كوونكو ډزې وكړې، چې په پايله كې يې يو تن ووژل شو او شپږ تنه تېپيان شول، او د جون په ۱۹ او ۳۰ نېټه يې په خاش ولسوالۍ كې پر اعتراض كوونكو ډزې وكړې، چې له امله يې اته تنه مړه او يوه نجلۍ او ۲۱ سړي تېپيان شول. همدارنگه د واكمنو امنيتي ځواكونو د جون په ۳۰ نېټه وژل شوو كسانو د تدفين پر مراسمو ډزې وكړې، چې په پايله كې يې يو كس مړ او ۱۲ تنه نور تېپيان شول. د واكمنو د بدخشان والي د جولای په لومړۍ نېټه په يوه رسنيزه مرکه كې تائيد كړه چې د واكمنو امنيتي ځواكونو او معترضينو ترمنځ نښتو كې مرگ ژوبله اوسېتي ده. نوموړي په ياد ولايت كې د معترضينو د كنټرول لپاره د نه وژونكو تجهيزاتو د كمښت يادونه وكړه.

۳۲. واكمنو چارواكو د امر بالمعروف او نهی عن المنکر قانون پر بنسټ وضع شوو محدوديتونو تطبيق او تنفيذ زيات كړی دی. دوی پر سينگارونو باندي د بنديز پلي كولو ته دوام وركړی، او اوس په پټه فعاليت كوي او په ځينو سيمو كې يې د محرم درلودلو شرط هم تطبيق كړی دی. په كندهار كې د می مياشتې راهيسې، ښځينه روغتيايي كاركوونكي بايد محرم او د واكمنو د عامې روغتيا رياست لخوا صادر شوي رسمي هويت كارت ولري، چې د راپورونو له مخې د غوښتنليك يوه پيچلې پروسه لري او څو اونۍ وخت نيسي. ښځې پوهنتون ته د داخليدو ازموينې له وروستي پړاو څخه ايستل شوې وې. په ځينو ولايتونو كې د لباس اصولو او مقرراتو جدي پلي كول زيات شوي. په هرات ښار كې له می مياشتې راهيسې، د ښځو لپاره د چادري اغوستل (د سر څخه تر پښو پورې د ټول بدن بونډل) لازمي شوي دي، چې په نه رعایتولو سره يې توقيف كوي او

بازارونو او عامه ترانسپورت ته پي لاسرسی محدودوي. د کابل ښار په بيلابيلو سيمو کې د جولای په مياشت کې، د امر بالمعروف او نهي عن المنکر رياست محتسبينو او پوليسو لړ تر لړه ۶۰ ښځې او انجونې د حجاب لارښوونو څخه د سرغړونې په تور ونيولي.

۳۳. يوناما بيا هم د جنسيتي تاوتریخوالي او په اجباري ودونو کې د واکمنو چارواکو د لاس لرلو پېښې ثبت کړي دي، چې دا کار د طالبانو د مشر لخوا د دغه ډول ناسمو دودونو بندوونکي د ۲۰۲۱ کال د ډسمبر ۳ نېټې فرمان څخه سرغړونه ده. د ماشومانو او وسله والو شخړو په اړه د څارنې او ارزونې لپاره د افغانستان په کچه کاري ډلې د اپريل لومړۍ نېټې څخه تر جون ۳۰ نېټې پورې شاوخوا ۱۹۱ ښکاره سرغړونې ثبت کړي دي، چې د ۲۲ انجونو په گډون، لړ تر لړه ۱۳۰ ماشومان اغېزمنوي. تر ټولو ستره او ښکاره سرغړونه پي وژل او ټپي کول دي.

۳۴. د جرمنو نړيوالې محکمې د جولای په ۸ نېټه له محکمې مخکې دويمې خونې د طالبانو د مشر او د اوسني قاضي القضاة عبدالحكيم حقاني د نيولو امر صادر کړ، ځکه چې د دوی پر وړاندې واقعي او معقول دلايل موندل شوي چې په باور پي دوی د انجونو، ښځو او نورو هغو کسانو پر وړاندې چې د جنډر، جنسيتي هويت يا اظهار په اړه د طالبانو پاليسۍ سره سمون نه لري، او په سياسي برخو کې د هغو کسانو پر وړاندې چې د "نجونو او ښځو متحدین" گڼل کېږي، د انسانيت ضد جرمونو مرتکب شوي دي. د واکمنو وياند په هماغه ورځ د دې محکمې د پرېکړې په ځواب کې وويل چې، دوی دغه محکمه په رسميت نه پيژني او ټينگار پي وکړ چې د هغې پرېکړې "د اسلامي امارت په اراده او دريځ هيڅ اغيزه نلري"<sup>1</sup>.

۳۵. واکمنو چارواکو د بيلابيل ډوله اظهاراتو او څرگندونو د تنظيم او کنټرول لپاره لارښوونې کړي دي. د واکمنو د امر بالمعروف او نهي عن المنکر وزارت په می مياشت کې اعلان وکړ چې، دوی ټولنيزې رسنۍ څاري څو د هغې محتوی مخه ونيسي چې د ديني ارزښتونو سره په ټکر کې وي يا نورو ته سپکاوی او يا توکميز توپيري چلند څخه ډکې څرگندونې وي. د واکمنو د اطلاعاتو او کلتور وزارت له دې اعلان وروسته څو کسان د هغو موادو د خپرولو له امله نيولي دي چې دوی پي نامناسب گڼي. د اطلاعاتو او کلتور وزارت د جون په ۲۹ نېټه يو لارښود معرفي کړ چې سياسي بحثونه تنظيموي او د نورو حکمونو تر څنګ غوښتنه کوي چې سياسي شنونکي بايد د شرعي قانون سره سم خبرې وکړي او د وزارت لخوا صادر شوی رسمي هويت کارت ترلاسه کړي څو وکولای شي په رسنيو کې د سياسي شنونکو په توګه خبرې وکړي.

۳۶. واکمنو چارواکو د هغو مذهبي دودونو او کړنو بندولو ته دوام ورکړ چې د دوی د فکر او نظر سره په ټکر کې دي. د راپورونو له مخې، د شيعه ډلو پر وړاندې د بريدونو د مخنيوي لپاره د احتياطي اقداماتو په توګه د مختلفو امنيتي تدابيرو له امله د جولای په لومړيو کې د عاشورا مراسم محدود شول. يوناما په هرات ولايت کې د عاشورا اړوند محدوديتونو څخه د سرغړونې په تور د واکمنو چارواکو لخوا د خلکو نيولو او ناوړه چلند پېښې ثبت کړې. هغه کسان چې د الحاد يا له اسلام پرته د نورو مذهبونو د ترويج په تور تورن وو، د واکمنو چارواکو لخوا په خپل سر نيول شوي وو. په بدخشان ولايت کې د جولای په څلورمه نېټه ناپېژندو کسانو د اسماعيليه ډلې يو مشهور شخصيت په ډزو ووژ.

۳۷. د واکمنو د زندانونو چارو د سمون ادارې رئيس د ملګرو ملتونو سرمشري د ځانګړې استازې سره د جون په ۵ نېټه په يوه غونډه کې، په ټول هېواد کې زندانونو ته د دې ماموريت د دوامداره لاسرسي ډاډمنولو ژمنه تازه کړه. د واکمنو د زندانونو چارو سمون ادارې د جولای په نيمايي کې راپور ورکړ چې د زندانيانو شمېر چې د اپريل په پای کې له ۲۷۰۰۰ تنو څخه زيات و، شاوخوا ۲۹۵۰۰ تنو ته رسېدلی دی، چې واک ته د طالبانو له رسېدو وروسته تر ټولو زيات شمېر گڼل کېږي. په دغه شمېر کې ۲۶۰۰۰ تنه نارينه چې ۸۸،۶ سلنه؛ ۱۸۰۰ ښځې چې ۶،۲ سلنه؛ او ۱۵۰۰ تنه ځوانان دي چې ۵،۲ سلنه جوړوي. د زندانيانو د شمېر زياتوالي لامل تر يوه بريده دا دی چې، د واکمنو محکمې په عمومي توګه په کوچنيو جرمونو او مالي شخړو کې ښکېلو او تورنو کسانو په گډون، پر جرمونو د تورنو خلکو لپاره د محکمې دمخه د توقيف امر کوي.

<sup>1</sup> دا لينک <https://rta.af/en/statement-by-the-spokesperson-of-the-islamic-emirate-regarding-the-ruling-of-the-so-called-international-court/> وګورئ.

۳۸. د جنسیتی مساوات او د ښځو ځواکمنتیا لپاره د ملګرو ملتونو ادارې یا د ملګرو ملتونو د ښځو چارو ادارې (UN-Women) د جون په ۱۷ نېټه د جنسیت شاخص ۲۰۲۴: افغانستان<sup>۲</sup> تر عنوان لاندې خپل راپور خپور کړ. دا راپور د انساني پرمختګ په پنځو مهمو اړخونو: روغتیا؛ تعلیم؛ کار او مالي پوهې؛ په تصمیم نیونه کې ګډون؛ او له تاوتریخوالي څخه ازادې، کې د افغان ښځو او نجونو د وضعیت د ارزونې لپاره یو پیاوړی معیار وړاندې کوي. د دې راپور موندنې ښيي چې افغان ښځې او نجونې په نړۍ کې د ځواکمنتیا ترټولو سخت کمښت او د جنسیت ترټولو ستره تشه تجربه کوي، چې ښځې یوازې د خپل ظرفیت ۱۷ سلنه ترلاسه کوي او په ټولو اندازه شویو برخو کې د ښځو او نارینه وو د پایلو ترمنځ ۷۶ سلنه توپیر شته. د واکمنو چارواکو لخوا لګول شوي موجوده محدودیتونه د ښځو حقونه او وړتیاوې له منځه وړي، چې په تېرو لسيزو کې شوي پرمختګونه شاته غورځوي. د ملګرو ملتونو د ښځو چارو ادارې په دغه راپور کې هغه څرنګوالی بیان کړی، چې دا مسیرونه کولای شي د افغانستان د پراختیا لاره او د پایداره پراختیایي موخو ترلاسه کولو په لور د هغې پرمختګ نور هم اغیزمن کړي.

### څلورم: اقتصادي پراختیا، د تمویل کوونکو همغږي او د مرستو اغیزمنتوب

۳۹. د نړیوال بانک لخوا د جولای په پای کې د خپل اقتصادي راپور پر بنسټ، په ۲۰۲۴ مالي کال اټکل شوي ۲،۵ سلنه اقتصادي وده د دوامداره بېوزلې، پراخې بې کارۍ او د نفوسو د چټکې ودې په پام کې نیولو سره د ژوند د شرایطو ګټور ښه والي لپاره بسنه نه کوي، چې له بهر څخه د پام وړ شمېر افغانانو په راستنېدو سره په ۲۰۲۵ کال کې لوړه شوه. اقتصادي لیدلوری د اقتصادي انزوا، مالي سرچینو ته محدود لاسرسي او دوامداره جوړښتي ننګونو له امله محدود شوی دی. د مارچ له وروستیو تر د می تر وروستیو ورځو پورې، ۴۲۲ میلیارده افغانۍ (۶۰۵ میلیون ډالرو معادل) عوایدو راټول شوي، چې د ۲۰۲۴ کال د ورته مودې په پرتله ۱۳ سلنه زیاتوالی ښيي، چې اصلي لامل یې د مالیاتي عوایدو لوړوالی چې پکې د ګمرکي تعرفو، محصولاتو او فیسونو زیاتوالی، او همدارنګه د غیر مالیاتي عوایدو زیاتوالی او په جزوي توګه د ترانسپورت او توکو په برخه کې د مالیې زیاتوالی شامل دي. که څه هم افغانۍ د ۲۰۲۵ کال په اوږدو کې یو ډالرو په ۶۹،۴ افغانۍ تبادله کېده او ثابته پاتې شوه، انفلاسیون د ۲۰۲۳ کال د اپریل میاشتې راپدېخوا د لومړي ځل لپاره د می په میاشت کې لوړ شو، چې ۰،۵ سلنې ته ورسید، چې د تېرو میاشتو د انفلاسیون کچې په پرتله لوړ دی.

۴۰. افغانستان لا هم د دوامداره سوداګریز کسر سره مخ دی. په می میاشت کې سوداګریز کسر د کال په کال شمېرو پر بنسټ، نږدې ۴۰ سلنه وړ و. د صادراتو ارزښت د ۲۰۲۴ کال د ورته مودو په پرتله، د ۲۰۲۵ کال په می میاشت کې ۸۲،۴ میلیون ډالرو ته رسېږي چې ۲۰ سلنه، په جون میاشت کې ۶۵،۸ میلیون ډالره چې ۲۲،۲ سلنه راکم شوي دي. د دې کمښت ستر لامل د تبادلې د نرخ زیاتوالی، د تعرفو لوړوالی او سیمه ایزه بې ثباتي ښودل شوی دی. د وارداتو ارزښت په جون میاشت کې ۹۴۲،۸ میلیونو ډالرو ته رسېږي او ۹،۹ سلنه زیات شوي، چې په می میاشت کې د کال په کال شمېرو پر بنسټ ۳۰ سلنه زیاتوالی ښيي. غیر رسمي اقتصاد لا هم افغانستان د ټولیز اقتصاد د پام وړ برخه جوړوي او لامل یې د بې کارۍ لوړه کچه، د بانکي نظام پر وړاندې ننګونې، بې ځایه کېدنه، نامشروع اقتصادونه، غیر رسمي مالي خدمتونه او د ګاونډیو هېوادونو په ګډون، له هېوادونو سره د ټیټې کچې کرښه او سوداګري ده.

۴۱. د طالبانو مشر په جون میاشت کې د افغانستان پنځه کلنه ملي پراختیایي ستراتیژي تصویب کړه، چې د دوی په دغه ډول لومړنۍ ستراتیژۍ کې پر حکومتولۍ، نړیوالو اړیکو، امنیت او عامه نظم، اقتصادي او ټولنیز پرمختګ باندې تمرکز شوی دي. واکمنو چارواکو د واکمنو اقتصادي کمیسیون د جون په ۲۱ نېټه په خپله نوبتي غونډه کې د اسلامي اقتصادي نظام پر بنسټ پالیسي تصویب کړه، چې پکې پانګونه، تولید، د دندو رامنځته کول او د بېوزلۍ کمول لومړیتوب لري. د جولای په ۱۸ نېټه د ۶۸۱ کیلومتره افغان-ترانس ریل پټلۍ لپاره د امکان سنجونې مطالعات پیل شول.

<sup>۲</sup> دا [www.unwomen.org/en/digital-library/publications/2025/06/afghanistan-gender-index-2024](http://www.unwomen.org/en/digital-library/publications/2025/06/afghanistan-gender-index-2024) وګورئ.

۴۲. د ملگرو ملتونو پراختیایي پروگرام د پور د تضمین آسانتیا، د ملگرو ملتونو د پانګې پراختیا صندوق او د افغانستان د پورونو د تضمین بنسټ سره په ګډه همکارۍ ۳۶۲۳ وړو، کوچنیو او د منځنۍ کچې متشبثینو او کاروباریانو ته ۹،۵ میلیونه ډالر پورونه ورکړل، چې دې ډلې یې ۹۸۱ بشپړنه متشبثینې دي او د بشخو لپاره د ۲۴۳۴ کاري فرصتونو په ګډون، ۸۷۹۰ کسانو سره د کاري فرصتونو په برابرولو کې مرسته کوي.

۴۳. یوناما، د ملگرو ملتونو پراختیایي پروگرام او افغان خصوصي سکتور همکارو ادارو په ګډه ۲۵ او ۲۶ نېټه په کابل کې یوه غونډه جوړه کړه خو په پای کې انرژۍ کې د پانګونو لپاره د سوداګرو لخوا سوداګرو سره مشارکتونو ته وده ورکړي او د ملگرو ملتونو پراختیایي پروگرامو لخوا پیل شوي د هېواد دننه، د زرغون اقتصاد د تمویل مرکز پرانیزې.

۴۴. د ملگرو ملتونو د نغدو پیسو د محمولو د لېږد مرکز لا هم فعالیت کوي. یاد مرکز د ۲۰۲۵ کال د جنورۍ له لومړۍ نېټې څخه تر جون ۳۰ نېټې پورې د ملگرو ملتونو ادارو لپاره ۳۶۰ میلیونه ډالر راوړي دي، او په عمومي توګه د بسپنه ورکونکو او تائید شویو نا دولتي سازمانونو یا انجوانو مالي تمویل یې کړی دی. له افغان بانکونو سره د معامله لرونکو بانکونو په اړیکو کې ښه والي سره د ملگرو ملتونو ادارې کولای شي په نسبي توګه خپلې نړیوالې لېږدونې له سره پیل کړي.

۴۵. د افغانستان په اړه د لوړ پوړو چارواکو غونډه د جون ۱۶ او ۱۷ نېټو د اروپایي ټولنې په کوریتوب په بروکسل کې ترسره شوه، چې د غړو هېوادونو، اروپایي ټولنې، ملگرو ملتونو، نړیوالو مالي بنسټونو، افغان او نړیوالو مدني ټولنو او خصوصي سکتور استازو پکې ګډون کړی و او د سیاسي او بشري وضعیت، اساسي اړتیاوو او معیشت اړوند بدلونونو په هکله یې بحثونه وکړل. بسپنه ورکونکو له افغانانو سره خپلې کړې ژمنې بیا تازه کړې، خو یادونه یې وکړه چې د نړیوالو پرلپسې کړکېچونو او د بسپنه ورکونکو هېوادونو لخوا د ځانګړو شویو بهرنیو مرستو د کمښت له امله، د مالي تمویل او بودیجې کچه د پام وړ راکمه شوې ده.

۴۶. د افغانستان لپاره د ځانګړي امانی صندوق د رهبرۍ کمېټې د جون په لسمه نېټه تر ۲۰۲۷ کال پورې د دې صندوق د چارو د ملاتړ لپاره ۳،۶۴ میلیونه ډالر تصویب کړل، او د راستنېدنې سیمو ته د بشپړې پراختیایي مرستې لپاره د ګډ کار تر نامه لاندې مشترکه پروژه یې منظور کړه، چې رسماً د جولای په ۲۸ نېټه پرانیستل شوه. د دې کار موخه په کنډز او بغلان ولایتونو کې د بې ځایه کېدنې له کبله اغېزمنو ټولنو کې له ۵۷۰۰۰ کورنیو سره مرسته کول دي او ټولیز لګښت یې ۲۳،۰۱ میلیون ډالره دی؛ چې ۱۵،۸۰ میلیونه د صندوق لخوا او ۷،۲۱ میلیونه د نورو تمویلې سرچینو څخه ورکول کېږي.

۴۷. یوناما په ټول هېواد کې د چاپیریال له امله رامنځته شوې روانې بې ځایه کېدنې مشاهده کړي، چې د ۳۴ ولایتونو له ډلې په ۱۹ ولایتونو کې یې لامل وچکالي ښودل شوې ده. د کډوالۍ نړیوال سازمان د جون په ۱۶ نېټه یو راپور خپور کړ، چې پکې یادونه شوې چې د ۲۰۲۵ کال د جنورۍ څخه تر میاشت پورې په افغانستان کې د داخلي بې ځایه کېدنو اصلي لامل چاپیریالي خطرات دي. یوناما په سویلي، ختیځ، شمالي او مرکزي افغانستان کې هغه بېښې ثبت کړي چې پکې د چاپیریال له امله بې ځایه کېدنو د منابعو پر سر ځایي شخړې او فشارونه لا زیات کړي، په داسې حال کې چې په ښاري سیمو کې د ځمکې لاندې اوبو کمښت لا هم مخ په زیاتېدو دی. د واکمنو د چاپیریال ساتنې ملي ادارې په جون میاشت کې له یوې ملي نادولتي مؤسسې سره په ګډه د ۲۰۱۲ کال راهیسې په افغانستان کې د "چاپیریال وضعیت" لومړنۍ ارزونه ترسره کړه.

۴۸. یوناما او د ملگرو ملتونو پراختیایي پروگرام د خصوصي سکتور کاري ډلې په چوکاټ کې په ګډه، له افغان او نړیوالو ذینفع شریکانو سره تخنیکي مشورې ترسره کړې خو د خصوصي سکتور د پایښت او پیاوړتیا لپاره د باور جوړونې اقدامات په ګوته کړي. د ملگرو ملتونو د پراختیایي پروگرام په مشرۍ د همغږۍ د یو میکانیزم په توګه یوه تخنیکي کاري ډله جوړه شوه خو په افغانستان کې د بشخو په موجودیت او د اسلامي مالي تمویل په تړاو اداري ظرفیت رامنځته کولو ته په لومړیتوب ورکولو کې، د کوچنیو پورونو د نویو مؤسسو د جوړولو ملاتړ وکړي.

۴۹. یوناما د جولای په لومړۍ نېټه په دوحه کې د خصوصي سکتور کاري ډلې دویمه غونډه جوړه کړه، چې د غړو هېوادونو او نړیوالو سازمانونو او همدارنګه د واکمنو چارواکو، افغان خصوصي سکتور همکارو شریکانو او بشخو، د ملگرو ملتونو ادارو او نړیوالو مالي بنسټونو استازو او ګډونوالو پکې ګډون کړی و. په دغه غونډه کې د افغانستان خصوصي سکتور پر پیاوړتیا بحثونه

وشول او دا يې په گوته کړه چې په اقتصاد کې د ښځو ونډه او د انجونو پوهه اړينه ده. گډونوالو همدا راز د دې کاري ډلې څخه ملاتړ څرگند کړ او د ښځينه مشبثينو له لارې چې د ودې او پایداری پراختیا کليدي یو کليدي عامل دی، د افغان خصوصي د پرمختګ لپاره پر ګډه همکارۍ او کار باندې یې ټینګار وکړ.

۵۰. د افغانستان د جنسي استثمار او ناوړه ګټې اخیستې څخه د خوندیتوب شبکې د راپور ورکونې مودې پر مهال دوه کلنه بشپړه تمویل شوې او بیاکتل شوې ستراتیژي تصویب کړه. د دغه ستراتیژۍ په لومړیتوبونو کې ګډه مدافعه، د خطر کمول، ظرفیت لوړونه او ساحوي څارنه، او ورسره د ښځو او ماشومانو پر خوندي ساتلو تمرکز شامل دي.

### پنځم: بشري مرستې

۵۱. افغانستان لا هم د بېوزلۍ، خوړو نه تأمین، خواریځوای، پرلپسې طبیعي پېښو، کمزروي اقتصاد او اړینو خدمتونو ته محدود لاسرسي په برخو کې له دوه چنده ننگونو سره مخ دی. د مالي تمویل کمښتونه او نیمګړتیاوې د دې لامل شوي چې د بشري مرستو همکار شریکان خپلې مهمې چارې راکمې او یا وځنډوي، چې په دې سره میلیونونه خلک له مرستو یې برخې کېږي. د ۲۰۲۵ کال په اوږدو کې تر جولای ۲۶ نېټې پورې، د اټکل له مخې افغانستان ته ۱۶۲۷۰۰۰ افغانان راستانه شوي، چې په اجباري توګه او د ناوړه حالاتو له امله راتللو ته اړ شوي چې له ډلې یې ۱۲۸۰۰۰۰ له ایران او ۳۴۸۰۰۰ له پاکستان نه خپل هېواد ته راستانه شوي دي. واکمنو چارواکو د راستنېدونکو د مدیریت په برخه کې د مرستې سرچینې لکه؛ نغدي مرستې، بایومتریک ثبت او د لوړې کچې راستنېدونکو ولسوالیو کې د ځمکو تثبیتول ځانګړې کړې دي. په جولای میاشت کې په پوله کې د لومړنیو مرستو لپاره د جنسي استثمار او ناوړه ګټې اخیستې نه د خوندیتوب په ګډون، د ملګرو ملتونو د بېرني غبرګون مرکزي صندوق څخه ۱۰ میلیونه ډالر ځانګړي شوي دي.

۵۲. د کډوالو لپاره د ملګرو ملتونو عالي کمیشنر د جولای له ۱۹ څخه تر ۲۱ نېټې پورې له افغانستان نه لیدنه وکړه، چې په ترڅ کې یې نوموړي له واکمنو چارواکو، ذینفع شریکانو او همکارو ادارو او په اسلام قلعه پوله کې له راستنېدونکو کډوالو سره وکتل. نوموړي همدا راز د بېرنيو بشري اړتیاوو او اوږدمهاله بیا یوځای کېدو او ادغام لپاره پر نړیوالې مرستې او ملاتړ ټینګار وکړ. هغه له دې وروسته ایران ته سفر وکړ څو له چارواکو او افغان کډوالو سره خبرې وکړي او د سیمه ایز ډیالوګ او پایداره حل لارو غوښتنه یې وکړه.

۵۳. راستنېدونکو کډوالو په رسمي پولو کې د کډوالو لپاره د ملګرو ملتونو عالي کمیشنرۍ دفتر لخوا په ترسره شوو مرکو کې په پناه ورکونکو هېوادونو کې او د راستنېدنې پر مهال د څوړونې، توقیف او شوکو ادعاوې کړې دي؛ په تېره بیا د ښځینه سرپرستانو لخوا اداره کېدونکې کورنۍ او له نر پرته یوازې ښځې د راپورونو له مخې زیان منونکې وې. په ننګرهار، کندهار او هرات ولایتونو کې، په بشردوستانه کړنو کې د جنسیت کاري ډلې لخوا جوړو شوو ګروپي بحثونو کې د سرپناه، معیشت او انجونو لپاره د زده کړو پر بېرني اړتیا ټینګار شوی دی. د ښځو ګډون له دې امله راکم شوی دی چې د غبرګون ظرفیت له خپلې کچې خورا راکم شوی او مالي تمویل قطع شوی دی. دغې ادارې له جنورۍ څخه تر جون میاشتې پورې ۱۷۹۱۲۱ کسانو ته د خوندیتابه خدمتونه وړاندې کړي. همدارنګه د کډوالۍ نړیوال سازمان د جنورۍ له لومړۍ نېټې څخه تر جولای ۱۲ نېټې پورې له ۲۶۵۸۸۸ یې اسنادو راستنو شوو کډوالو سره هېواد ته له رارسېدو وروسته مرستې او روغتیايي خدمتونه وړاندې کړي دي. د بشري مرستو همکارو شریکانو له جنورۍ څخه تر جون پورې له ۱۱،۵ میلیونه خلکو سره لږ تر لږه یو ډول مرسته او په دريو سکتورونو کې لږ تر لږه دوه میلیونه خلکو سره مرسته کړې ده. په دوی کې ۸،۱ میلیونه هغه خلک دي چې د خوراکي موادو او معیشت، ۴،۴ میلیونو خلکو سره د روغتیا، ۴،۴ میلیونو خلکو سره د اوبو، نظافت او حفظ الصحې، ۲،۹ میلیونو ماشومانو او میندواړه یا شیدې ورکونکو مېرمنو سره د تغذیې، ۲ میلیونو خلکو سره د خوندیتوب، ۷۰۲۰۰۰ ماشومانو سره د تعلیم او تربیې او ۳۷۸۰۰۰ خلکو سره د بېرني سرپناه او غیر خوراکي توکو په برخو کې مرستې شوي دي.

۵۴. لوړه لا هم د هېواد زیاته برخه اغېزمنوي؛ چې د می او اکتوبر میاشتو ترمنځ موده کې شاوخوا ۹،۵ میلیونه خلک د اټکل له مخې په شدیدې کچه د خوړو له نشتون سره مخ و (د خوړو د تأمین د مرحلو د بشپړې ډلبندي ۳ مرحله یا له دې

پورته). په دغه شمېر کې ۱،۶ میلیونه پي د خوړو د نشتون له بیړنی کچې (۴ مرحلې) سره مخ دي. نړیوال خوراکي پروگرام د اپریل او جون ترمنځ موده کې له اته (۸) میلیونه خلکو سره د خوراکي توکو، تغذیې، نغدو پیسو او معیشت په برخو کې مرسته کړې او ۵۰۴۰۰ مټریک ټنه خوراکي توکي او ۳۱،۳ میلیونه نغدې پیسې پي پر دوی ویشلي دي. یاد پروگرام د بودیچې کمیټت له امله اوس د ۶ میلیونو خلکو څخه چې د پلان له مخې به دوی ته رسېدنه کوي، یوازې یو (۱) میلیون خلکو ته رسېدنه کولای شي، او د خوارځواکي د درملنې پروگرام پي ۶۰ سلنه کم کړی چې له کبله پي ۱،۲ میلیونه له پنځو کالو کم عمره ماشومان او ۵۰۰۰۰۰ ښځې له درملنې پاتې کېږي.

۵۵. د روغتیا نړیوال سازمان د اپریل څخه تر جون پورې، ۴۳۶۰۰ د شري، ۱۴۰۰۰ د ملاریا، ۴۶۴۰۰ د حاد اسهال، ۵۱۳ د ډینکي مشکوکې او ۶۵۰ د کانگو تې ناروغۍ بېبني ثبت کړي دي. د جولای تر ۲۰ نېټې پورې ۴۲۲ روغتیايي مرکزونه د مالي تمویل نشتون له امله تړل شوي دي، چې په ۳۰ ولایتونو کې ۳،۰۸ میلیونه خلک زیانمنوي. د ملگرو ملتونو د وګړو صندوق په ملاتړ روغتیايي او د جنسیتي تاوتریخوالي خدماتو مرکزونه هم تړل شوي دي. د ملگرو ملتونو د ماشومانو صندوق یا یونیسف د اړینو روغتیايي خدمتونو په وړاندې کولو سره ۱۹ میلیونو ماشومانو ته رسېدنه کړې، ۱۲ میلیونو ماشومانو ته پي د پولیو واکسین کړې، ۸۴۲۷۸۹ ماشومانو ته پي مایکرونټرینټ پوډر ورکړي او له پنځو کلونو ښکته د شدیدو کم وزنه ۱۱۴۹۴۲ ماشومانو درملنه پي کړې ده. د ملگرو ملتونو پراختیايي پروگرام د نري رنځ، ایچ آی وي ایپز او ملاریا ۸۴۴۸۴۱ ناروغانو ته خدمات برابر کړي دي.

۵۶. د روغتیا نړیوال سازمان له اپریل څخه تر جون میاشتې پورې، د خپل روحي صدمې پروگرام له لارې له ۲۰۴۹۹ مراجعینو سره مرسته کړې ده. همدارنګه په ورته موده کې، په ۱۴۷ بستر لرونکو روغتیايي مرکزونو او ۳۲۸۷ پي بستره روغتیايي مرکزونو کې په شدیدې حاد خوارځواکي د اخته ۱۵۴۶۴۳ پنځو کلونو ښکته ماشومانو درملنه شوې ده او په منځنۍ حاد خوارځواکي اخته له پنځو کلونو ښکته ۳۴۳۴۸۳ ماشومانو او ۲۴۳۹۸۲ میندوارو او شیدې ورکونکو مېرمنو سر د تقویتي تغذیې برابرولو پروگرام له لارې مرسته شوې ده.

۵۷. د ملگرو ملتونو د خوړو او کرنې ادارې له اپریل څخه تر جون پورې، په ۳۲ ولایتونو کې له ۵۹۵۰۷۰ کسانو سره مرسته کړې، د اقلیم له پلوه ځیرکې کرنې لپاره پي ۱۶۱ ټولنیزې ډلې جوړې کړي او د ابیاری ۱۹ پروگرامونو په چوکاټ کې پي ۲۸۴ جوړښتونه بیارغولي، ۲۲۱ هکتاره ځمکه پي خړوبه کړې، ۲،۱۹ میلیونه شخوند وهونکي څاروي پي د ویروسي ناروغۍ په مقابل کې واکسین کړي او په ۱۱ ولایتونو کې پي ۴۴۹۲۲ هکتاره ځمکه د مهاجم ملخانو له کنټرول څخه پاکه کړې ده.

۵۸. د جنورۍ او جون ترمنځ موده کې د لاسرسي اړوند ۴۸۹ پېښوراپور ورکړل شوی دی، چې د ۲۴۵ بشردوستانه فعالیتونو د ځنډېدو لامل شوې. سره له دې چې دا شمېره د ۲۰۲۴ کال د ورته مودې په پرتله ۶۹ سلنه کموالی ښيي، خو لاسرسي لاهم ستونزمن دی. د واکمنو چارواکو لخوا په بشري فعالیتونو کې لاسوهنه د دغو پېښو ۷۳ سلنه جوړوي؛ ۱۲ سلنه پي د کارکوونکو او شتمنیو پر وړاندې تاوتریخوالي دی چې د بشردوستانه مرستو ۱۰۰ کارکوونکي هم پکې توقیف شوي، چې ۳۱ ښځې او ۱۲ د ملگرو ملتونو کارکوونکي پکې شامل دي؛ او ۱۹ سلنه پي د جنسیت اړوند محدودیتونو سره تړاو درلود، چې د مرستو جامع او اصولي رسولو مخه پي نیولې ده.

۵۹. جنسیت په بشردوستانه کړنو کې کاري ډلې او د بشردوستانه لاسرسي کار ډلې لخوا په جون کې ترسره شوې سروې وموندله چې، یوازې ۴۶ سلنه سازمانونه د ښځینه او نارینه کارکوونکو په درلودلو سره بشپړ فعال دي. ښځینه کارکوونکي له زیاتېدونکو محدودیتونو سره مخ دي: ۲۳ سلنه پي له خپلو کورونو کار کوي چې د تېر ځل مارچ میاشت کې ترسره شوې سروې د ۱۲ سلنه په پرتله زیاتوالی ښيي؛ ۲۶ سلنه پي کار ته پر لاره له خپلو کارونو بندې شوي دي؛ او ۴۰ سلنه سازمانونه نور نشي کولای د محرم لگښتونه پوره کړي.

۶۰. افغانستان د چاودېدونکو توکو له شتون څخه ډک دی چې په ۲۶۱ ولسوالیو نږدې ۳ میلیونه خلک زیانمنوي. د ۲۰۲۵ کال په جولای کې د ماین پاکې ټیمونو شمېر ۱۸۸ ته رسېده چې په ۲۰۲۴ کال کې په ورته موده کې د ۲۸۲ ټیمونو په پرتله کموالی ښيي. د ملگرو ملتونو په مشرۍ د ماین پاکې تخنیکي څانګه د مالي تمویل د کمیټت له امله د ډېرو کمو کارکوونکو او

کمرنگه مدیریت په درلودلو سره خپل فعالیت کوي. د افغانستان لپاره ځانگړي امانی صندوق د ملگرو ملتونو د ماین پاکۍ خدمتونو له لارې د تصفیې او خطر پوهاوي فعالیتونه تمویل کړي دي، چې په پایله کې یې د لغمان ولایت څخه ۱۶۷۸ د جنګ جگړو څخه پاتې ناچاوده توکي ویستل شوي او له منځه وړل شوي او په لغمان او ننگرهار ولایتونو کې ۹۹۹ راستنو شوو کډوالو او ۹۹ داخلي بې ځایه شوو په گډون، ۴۵۰۱ کسانو ته چې ۲۶۹۶ یې ماشومان دي، د ماینونو خطر د پوهاوي ۲۰۱ غونډې کړي دي.

۶۱. یونیسف له اپریل څخه تر جون پورې د اوبو سیستمونه ترمیم کړي دي، چې ۱۹۲۲۴۹ خلک ترې برخمن شوي او ۶۵۰۰۰ کورنیو سره یې نغدي مرستې کړې دي. له ۴۰۰۰۰ څخه زیاتو زیان منونکو د ښوونځي عمر درلودونکو ماشومانو محلي ټولګیو ته لاسرسی پیدا کړی دی.

۶۲. د پراخ بشردوستانه تنظیم او ترتیب د یوې برخې په توګه، د هېواد په کچه د بشري مرستو ټیم لخوا د بشري همغږۍ جوړښتونو بیاکتنه لا هم دوام لري خو ډاډ ترلاسه شي چې دوی د هدف لپاره مناسب دي، منظم شوي او د اوږدمهاله پروګرامونو جوړولو په لور د حرکت په گډون، د زیاتېدونکو اړتیاوو سره برابرښت لري.

### شپږم: د نشه ای توکو سره مبارزه

۶۳. د ملگرو ملتونو د نشه ای توکو او جرمونو سره د مبارزې دفتر د جون په ۲۵ نېټه "د افغانستان د نشه ای توکو معلوماتو پنځمه ګڼه: په افغانستان کې د لوړ خطر نشه ای توکو کارونه"<sup>۳</sup> تر نامه لاندې یو راپور خپور کړ چې پکې په هېواد کې د لوړ خطر لرونکو نشه ای توکو د کارونې مخ په زیاتېدونکي بحران یادونه شوې ده. د ۲۷۶۰ ښځو او ۲۱۵۰ ماشومانو په گډون، شاوخوا ۲۷۰۰۰ کسان د نشه ای توکو د کارونې په عامه ځایونو کې نشه ای توکي کاروي، چې د یو پر پنځمې برخې څخه زیات یې یې کوره دي. یاد دفتر د خپل ۲۰۰۹ کال راپورولو شوو معلوماتو د موندنو په پرتله،<sup>۴</sup> د چرسو او تریاکو په استعمال کې د کموالي، د هېروئینو او محرکو درملو په کارونه کې د پام وړ زیاتوالي او د زرقی نشه ای توکو په کارونه کې د زیاتوالي یادونه کړې ده. د نشه ای توکو د زرق کوونکو ۷۵ سلنه ستنې په شریکه کاروي. که څه هم د سروې شویو کاروونکو له نیمایي څخه زیاتو څه نا څه درملنه ترلاسه کړې، خو باکیفیته او مناسبې درملنې ته لاسرسی، په ځانگړې توګه په کلیوالي سیمو کې لا هم محدود دی. د کوکنارو یا اپینو یې، په ځانگړې توګه په شمال ختیځ کې، په چټکۍ سره راټیټې شوي، چې د وچو اپینو د فی کیلوګرام بیه ۵۷۹ امریکایي ډالرو ته لوړه شوې. د دې لوړوالي اصلي لامل د حاصلاتو راتولولو موسم او بازار ته د بې کیفیته تازه اپینو راتګ دی. ټولنیز پېغور او ننگ لاهم د دې درملنې په لټه کې کسانو لپاره یو لوی خنډ دی.

۶۴. د ملگرو ملتونو د نشه ای توکو او جرمونو سره د مبارزې دفتر د راپور ورکونې مودې پر مهال، په ۱۲ ولایتونو کې د معتادینو درملنې په ۱۳ مرکزونو، د مراجعې په ۲ مرکزونو، د اعتیاد د مراقبت ۲ مرکزونو او د حرفوي زده کړو په ۹ مرکزونو کې د نشه ای توکو د ۵۱۳۴۲ کاروونکو سره مرسته کړې ده، چې ۳۴ سلنه یې ښځې دي. د روغتیا نړیوال سازمان په مرسته د ۳۷۱ ښځو او ماشومانو په گډون، د معتادینو درملنې په بستر داره مرکزونو کې د ټولټال ۱۴۳۸ کسانو بشپړه درملنه شوې او له درملنې وروسته د معتادینو درملنې له مرکزونو څخه رخصت شوي دي او همدارنګه ۱۲۵۰ کسانو د اعتیاد د مراقبت درملنه ترلاسه کړې ده. همدارنګه یاد دفتر په اووه ولایتونو کې د ۳۹۹۲ بزګرو کورنیو سره، چې د ۳۰ سلنه سرپرستانې یې ښځې وې، د مشروع کښت موادو او روزنې په برخه کې مرسته کړې ده. د ملگرو ملتونو پراختیایي پروګرام په هلمند او کندهار ولایتونو کې له ۲۱ کرنیزو کاروبارونو سره، چې ۱۰ یې د ښځو لخوا پر مخ وړل کېدل، په کابل کې په کرنیزو نندارتونونو کې د گډون لپاره مرسته کړې، خو په دې توګه دوی خپلې وچې مېوې او د کوکنارو مخکنیو کروندګرو څخه ترلاسه شوي کرنیز پروسس شوي توکي وپلوري. د ملگرو ملتونو ادارو لخوا د کوکنارو مخکنیو کروندګرو لپاره د بدیل معیشت په برخه کې د مرستو هڅو په لړ کې په

<sup>۳</sup> دا لینک: [www.unodc.org/coafg/uploads/documents/Afghanistan\\_Drug\\_Insights\\_Volume\\_5.pdf](http://www.unodc.org/coafg/uploads/documents/Afghanistan_Drug_Insights_Volume_5.pdf) وګورئ.

<sup>۴</sup> د ملگرو ملتونو د نشه ای توکو او جرمونو سره د مبارزې دفتر، په افغانستان کې د نشه ای توکو کارونه: ۲۰۰۹ کال سروې (۲۰۰۹).

هلمند، کندهار او ننگرهار ولایتونو ۲۶ د اوبو سیستمونه او د ابیاری-کانالونه رغول شوي دي خو په کرنه کې اوبو ته لاسرسی زیات شي، او همدارنگه په بادغیس، هلمند او کندهار ولایتونو کې په شپږو ولسوالیو کې ۴۰ شپې خونې هم جوړې شوي دي.

۶۵. یوناما د جون په ۳۰ نېټه په دوحه کې د نشه ای توکو سره د مبارزې کاري ډلې دریمه غونډه جوړه کړه، چې د غږو هېوادونو او نړیوالو سازمانونو، او همدارنگه د افغانستان د واکمنو چارواکو، افغان متخصصینو او ملگرو ملتونو او یو نړیوال مالي بنسټ استازو پکې گډون کړی و. د غونډې گډونوالو د کوکنارو کروندگرو لپاره د بدیل معیشت لپاره د گډ کاري پلان پر تطبیق، د نشه ای توکو د مخنیوي او د معتادینو درملنې لپاره د تعامل گډ پلان پر جوړولو او د نشه ای توکو د قاچاق او تولید، د پولې مدیریت او قانون حاکمیت اړوند مهمو موضوعاتو په هکله بحثونه وکړل.

## اووم: د ماموریت ملاتړ

۶۶. په یوناما کې تر جون ۳۰ نېټې پورې، د تشو بستونو کچه د نړیوالو کارکوونکو لپاره ۱۸ سلنه، د ملگرو ملتونو د نړیوالو رضاکارانو لپاره ۱۱ سلنه، د ملگرو ملتونو د داخلي رضاکارانو لپاره ۱۵ سلنه، د داخلي مسلکي افسرانو لپاره ۱۸ سلنه او د عمومي خدمتونو کټکوری داخلي کارکوونکو لپاره ۱۴ سلنه وه، چې دغه کچه د تایید شویو بستونو په پرتله په ترتیب سره، ۸،۳ سلنه، ۹،۳ سلنه، ۵ سلنه، ۱۵،۵ سلنه او ۱۱،۲ سلنه ده. د ښځینه کارکوونکو تناسب د نړیوالو کارکوونکو لپاره ۳۴ سلنه، د ملگرو ملتونو نړیوالو رضاکارانو لپاره ۳۷ سلنه، د ملگرو ملتونو د داخلي رضاکارانو لپاره ۱۰ سلنه، د داخلي مسلکي افسرانو لپاره ۷ سلنه او د عمومي خدمتونو کټکوری داخلي کارکوونکو لپاره ۱۰ سلنه دی.

## اتم: مشاهدې

۶۷. د افغانستان خلک د لوی اقتصاد منځنۍ ودې او نسبي امنیت سریره لا هم بنسټیزو خدمتونو ته د محدود لاسرسي په درلودلو سره، له شدیدې پراخې بېوزلۍ سره مخ دي. د بېوزلۍ او افراطیت اړوند غبرگ خطرونه، که هغه ترهگری وي یا د ښځو په تړاو د طالبانو محدودوونکې پالیسي وي، افغانستان له نړیوالې ټولنې څخه د لا زیاتې انزوا په لور بیایي.

۶۸. اوږدمهاله اقتصادي وده به د نفوسو د زیاتوالي فشارونو، له بهر څخه په دې وروستیو کې د افغان وگړو ډله ایزې راستنېدنې او په بشري پرمختګ او بنسټیزو خدمتونو کې نېمګرې او تبعیضي پانګونې ته په پام سره، لا هم په خورا ټیټه کچه کې وي. زیات شمېر افغانان د ژوندانه چارې په ډېرې سختۍ سره پر مخ وړي، چې د واکمنو چارواکو لخوا د محدودوونکو پالیسیو او کړنو د جدي تطبیق دوام نه یوازې دا چې د افغانانو او په تېره بیا ښځو او انجونو اقتصادي، ټولنیز او شخصي ژوند باندې منفي اغېزه کړې، بلکې له نړیوالې ټولنې سره د دې هېواد همکاري او بېرته ورسره یوځای کېدل له خنډ سره مخ کړي دي. د نړیوالې ټولنې زیات شمېر غړي د دوی د تعامل په مخکینیو هڅو کې د پرمختګ نشتوالي څخه خپله نهیلي او په راتلونکي کې د تعامل کمولو نیت او اراده څرګنده کړې ده. د سیمې په کچه تعامل د اړینې همکارۍ رامنځته کولو او د افغانانو پر وړاندې سترو ننگونو د له منځه وړلو په موخه د سرچینو لپاره بسنه نه کوي، او دا هغه ننگونې دي چې په ۲۰۲۵ کال کې د پام وړ زیاتې شوي دي.

۶۹. زه په دې وروستۍ موده کې هېواد ته په ډله ایزه توګه د افغانانو د راستنېدنې اغېزو په اړه ډېر انډیښمن یم، چې تر جولای ۲۶ نېټې پورې د سنجش له مخې ۱۶۲۷۰۰۰ افغانان هېواد ته راستانه شوي دي. زیات شمېر راستانه شوي کپوال د خوندیتابه له جدي خطرونو، سریناه، معیشت او بنسټیزو خدمتونو ته د لاسرسي له نشتون سره مخ دي، او په هېواد کې موجوده بشردوستانه ظرفیتونو ته تقاضا لا له وړاندې ډېره زیاته ده. زه پر غږو هېوادونو باندې غبرګوم چې، د نه شړلو اصل په گډون، د خوندیتوب په تړاو خپل نړیوال مکلفیتونه رعایت کړي او ډاډ رامنځته کړي چې راستنېدنه په خپله خوښه، خوندي او شرافتمندانه ده او له خپلو ټولنو سره د راستنېدونکو کپوالو د بېرته یوځای کېدو په برخه کې پایداره مرسته وکړي خو د بشري بحران د لا زیاتېدو خطر او زیان منونکو سیمو یې ثباته کېدل راکم شي.

۷۰. خپل هېواد ته د راستنو شوو افغانانو پر وړاندې د بشري حقونو د سرغړونو راپورونه خورا ځورونکي دي. زه په واکمنو چارواکو غبرگوم څو د راستنیدونکو حقونو ته درناوی وکړي، خوندي پې کړي او ور پې کړي، څو ډاډ ترلاسه شي چې افراد د دوی له راستنیدو وروسته نه ځورول کېږي او د نورو سرغړونو د مخنیوي لپاره اقدامات ترسره کېږي. همدارنګه زه په غرو هیوادونو هم غبرگوم چې د خطر سره مخ افغانانو د بیا میشتیدنې لپاره خوندي لارې چارې لا زیاتې کړي او د انفرادي ارزونې په نشتون کې افغانستان ته د افغان مهاجرینو او کډوالو له راستنیدو څخه ډډه وکړي څو ډاډ ترلاسه شي چې، د دوی راستنول د دوی د بشري حقونو څخه سرغړونه نه ده.

۷۱. روان مالي بحران په افغانستان کې د ملګرو ملتونو او مرستندویه شریکانو لپاره د پام وړ مالي او عملیاتي بې ثباتۍ لامل شوی دی، او دا یو داسې وضعیت دی چې اوس په ډله ایزه توګه د راستنیدونکو د فشار له امله نور هم خراب شوی دی. د ۲۰۲۵ کال په لومړۍ نیمایي کې، د بشردوستانه مرستو شریکانو د ۲۰۲۴ کال د ورته مودې په پرتله ۶۰۰۰۰۰ څخه کمو خلکو ته رسېدنه کړې ده. زه له ټولو بسپنه ورکوونکو څخه غوښتنه کوم څو خپلې مرستې زیاتې کړي او/یا انعطاف منونکي، باوري او اوږدمهاله تمویل ته لومړیتوب ورکړي. مهمې بشردوستانه او پایښت لرونکې او مقاومت رامنځته کوونکې هڅې باید دوام ومومي.

۷۲. د واکمنو چارواکو لخوا د کوکنارو: شتون له منځه وړلو هڅو د دوام هرکلی کوو، خو د کوکنارو له منځه وړلو کمپاینونو پر مهال د تاوتریخوالي رامنځته کېدل د ډېرې اندیښنې وړ دي. زه له واکمنو چارواکو څخه په کلکه غوښتنه کوم څو د اعتراضونو په تړاو له زور او ځواک څخه یوازې هغه مهال چې جدي اړتیا او مناسب وي، د وروستۍ وسیلې په توګه کار واخلي. واکمن چارواکي او نړیواله ټولنه باید د بدیل معیشت برابرولو په برخه کې خپلې هڅې زیاتې کړي. همدارنګه زه په افغانستان کې د کورنۍ نشې کارونې ستونزې او د افغانانو پر روغتیا د هغې اغېزو په اړه اندیښمن یم.

۷۳. د منځنیو او ثانوي زده کړو څخه د ښځو او انجونو پر دوامداره محرومیت او د دوی پر بشري حقونو او بنسټیزو ازاديو لکه؛ د تک راتګ ازادې، کار او په عامه ژوند کې کډون باندې لګول شوي جدي بندیزونه باید د ټولو لپاره د زیاتې اندیښنې وړ وي. زه یو ځل بیا په واکمنو چارواکو باندې غبرگوم چې ټول تبعیضي اقدامات لیرې کړي او د ټولو افغان ښځو او انجونو د حقونو ورکولو، زیاتولو او خوندي ساتلو لپاره د افغانستان نړیوال مکلفیتونه رعایت کړي.

۷۴. د زور او جبر له لارې مذهبي اقلیتونه د خپلو مذهبي چارو ترسره کولو څخه منع کول، د منلو وړ نه دي. په ځانګړې توګه، په دې وروستیو کې د ناپېژندو کسانو لخوا په بدخشان ولایت کې د شیعې ډلې د یو مهم غړي وژل کېدل زما لپاره اندیښمنوونکي دي. واکمن چارواکي باید د ټولو مذهبي ډلو د فزیکي امنیت او مذهبي ازادۍ ډاډ رامنځته کړي.

۷۵. د واکمنو چارواکو لخوا د سیاسي بحثونو، مشاعرو او ټولنیزو رسنیو محدودوونکي نوي اقدامات هم د ډېرې اندیښنې وړ دي. دغه ډول محدودیتونه بیلابیل ډوله نظر څرګندونه او بیان او د عامو خلکو د اندیښنو شریکولو لارې چارې بندوي، او دا هغه لارې چارې دي چې د عامو خلکو د باور جوړولو لپاره خورا مهمې دي. پر رسنیو محدودیتونه لا هم یو داسې سکتور په خطر کې اچوي چې، د مالي تمویل د چټک کمښت له امله وار له مخه له زیان او فشار سره مخ شوی دی. خبریالان او د رسنیو کارکوونکي باید خپلو کارونو ته پرېښودل شي او د بیان د ازادۍ حق باید رعایت او وساتل شي.

۷۶. روغتیايي او نورو اړینو خدمتونو او معیشت ته د افغانانو او په تېره بیا ښځو او انجونو د لاسرسي دوامداره ساتلو لپاره بېړنۍ اړتیا ده. زه په ټولو همکارو شریکانو باندې په ټینګار سره غبرگوم څو ډاډ رامنځته کړي چې بشري مرستې د ټولو اړمنو لپاره اساسي، بې طرفه او د لاسرسي وړ دي. د ښځو په مشرۍ او ژوند ژغورونکو خدمتونو لپاره دوامداره ملاتړ اړین دی څو د افغان ښځو او انجونو کرامت، خونديتوب او هیلې وساتل شي.

۷۷. نړیواله ټولنه د افغان انجونو او مېرمنو د نه منلو وړ وضعیت، د ټولګډونه حکومت نشتون او د بشري حقونو وضعیت د پام وړ خرابوالي په اړه خورا زیاته اندیښمنه ده. واکمنو چارواکو هم خپل شکایتونه کړي دي: کنګل شوې شتمنۍ، بندیزونه، د حکومت په رسمیت نه پېژندنه، پراختیايي مرستو ته اړتیا او پر مرستو د اتکاء پای. ملګري ملتونه لا هم خپلو هڅو

ته دوام ورکوي خو د دغو ننگونو په له منځه وړلو کې مرسته وکړي، او دې چارې د افغانانو د گټې لپاره د نړيوالې ټولنې او واکمنو چارواکو ترمنځ د خورا منسجم، همغږي او رغنده تعامل زمينې برابرولو کې مرسته کړې ده.

۷۸. ملگرو ملتونو د دغه بهير د يوې برخې په توگه، د جولای په ۳۰ او د جولای په لومړۍ نېټه د نشه اي توکو پر وړاندې د مبارزې او خصوصي سکتور کاري ډلو غونډې جوړې کړې، چې د باور فضاء په رامنځته کولو کې يې مرسته وکړه او گډونوالو وکولای شول د افغانانو پر وړاندې ننگونو د له منځه وړلو لپاره عملي حل لارو باندې بحث وکړي. د نوې سياسي لار نقشې اړوند پيچلي موضوعات يو له بل سره تړلي دي او د بيلابيلو ښکيلو اړخونو اجماع ته اړتيا لري؛ او پرمختگ به يې وخت ونيسي. زه په نړيواله ټولنه، واکمنو چارواکو او نورو افغان شريکانو باندې غړ کوم چې د معقولو توقعاتو په درلودلو سره په خبرو اترو کې فعاله ونډه واخلي.

۷۹. په پای کې، زه په افغانستان کې زما د ځانگړې استازې، روزا اوتونبايوا تر مشرۍ لاندې د ملگرو ملتونو ټولو کارکوونکو او همکارو انجوانو څخه د دوی د دوامداره اخلاص او په خورا ننگوونکي چاپيريال کې د افغانستان خلکو ته د خدمت کولو له امله د زړه له تله مننه کوم.

-----